

2. പന്നി വളർത്തൽ/മാംസ സംസ്കരണം/മാലിന്യ സംസ്കരണ യൂണിറ്റുകൾ (എല്ലാ ജില്ലകളിലും LSGD വകുപ്പ് പ്രോജക്ട്) ഇതുകൂടാതെ മറ്റു പല പദ്ധതികളുടെയും സ്ഥല നിർണ്ണയത്തെ സംബന്ധിച്ച് അന്തിമ തീരുമാനമായിട്ടില്ല.

(ബി) പ്രോജക്ടുകൾക്ക് അംഗീകാരം/അനുമതി നൽകുന്നതിനുള്ള നടപടികൾ നടന്നുവരികയാണ്.

വ്യവസായ വകുപ്പിന്റെ സംരംഭകത്വ സഹായ പദ്ധതി

318 (672) ശ്രീ. കെ. മുഹമ്മദുണ്ണി ഹാജി : താഴെക്കാണുന്ന ചോദ്യങ്ങൾക്ക് വ്യവസായവും വിവരസാങ്കേതികവും വകുപ്പുമന്ത്രി സദയം മറുപടി നൽകുമോ :

(എ) സംസ്ഥാനത്തെ വ്യവസായമേഖലയ്ക്ക് പുത്തനുണർവ് നൽകുവാനായി വ്യവസായ വകുപ്പ് സംരംഭകത്വ സഹായ പദ്ധതി (ഇ.എസ്.എസ്.) നടപ്പിലാക്കുവാൻ ഉദ്ദേശിക്കുന്നുണ്ടോ ;

(ബി) ഇതിനുള്ള ചട്ടങ്ങൾ അംഗീകരിച്ചുകൊണ്ട് ഉത്തരവിറങ്ങിയിട്ടുണ്ടോ ; എങ്കിൽ കോപ്പി ലഭ്യമാക്കുമോ ;

(സി) ഏതെല്ലാം സഹായങ്ങൾ ഈ പദ്ധതി പ്രകാരം ലഭിക്കും എന്ന് വ്യക്തമാക്കുമോ ;

(ഡി) ഇതിന്റെ നടപടിക്രമങ്ങൾ എന്തെല്ലാമാണെന്നും ഇതിനുള്ള അപേക്ഷ എവിടെയാണ് സമർപ്പിക്കേണ്ടതെന്നും വ്യക്തമാക്കുമോ ;

(ഇ) ബാങ്ക് വായ്പ ഇല്ലാതെ സംരംഭങ്ങൾ ആരംഭിക്കുന്നവർക്കും ഈ സഹായം ലഭിക്കുന്നതിന് നടപടി സ്വീകരിക്കുമോ ?

ഉത്തരം

(എ) ഉണ്ട്.

(ബി) ഉണ്ട്. സ.ഉ.(എം.എസ്.) നം.156/2012/വ്യ.വ. 28-12-2012-ലെ ഉത്തരവിന്റെ പകർപ്പ് അനുബന്ധമായി ചേർത്തിരിക്കുന്നു.*

(സി) വ്യവസായ സംരംഭം തുടങ്ങാനുള്ള സഹായം, നിക്ഷേപ സഹായം, സാങ്കേതിക വിദ്യ, തൊഴിൽ വൈദഗ്ദ്ധ്യം തുടങ്ങിയവ നേടാനുള്ള സഹായം എന്നിവ ലഭ്യമാകും. ഈ പദ്ധതിവഴി അർഹരായ സൂക്ഷ്മ ചെറുകിട വ്യവസായങ്ങൾക്കായി ലഭിക്കുന്ന ആനുകൂല്യങ്ങൾ താഴെപ്പറയുന്നവയാണ് :

- * എം.എസ്.എം.ഇ. സംരംഭകർക്ക് മൂലധന നിക്ഷേപത്തിന്റെ 15% സഹായധനം-20 ലക്ഷം വരെ.

* ലൈബ്രറിയിൽ വച്ചിട്ടുണ്ട്.

- വനിതാ, പട്ടികജാതി/പട്ടികവർഗ്ഗ സംരംഭകർ, യുവ സംരംഭകർ എന്നിവർക്ക്-മൂലധനത്തിന്റെ 20% സഹായധനം-30 ലക്ഷം വരെ.
- റബ്ബർ, ഭക്ഷ്യ സംസ്കരണം തുടങ്ങിയ മേഖലകളിൽ തുടങ്ങുന്ന വ്യവസായങ്ങൾക്ക് മൂലധനത്തിന്റെ 10% അധിക സഹായധനം-10 ലക്ഷം വരെ.
- വയനാട്, ഇടുക്കി, കാസർഗോഡ്, പത്തനംതിട്ട ജില്ലകളിൽ വ്യവസായം തുടങ്ങുന്നവർക്ക് 10% അധിക ധനസഹായം-10 ലക്ഷം വരെ.
- ന്യൂനത സാങ്കേതിക വിദ്യ അംഗീകരിക്കപ്പെട്ട സ്ഥാപനങ്ങളിൽ നിന്നും ആർജ്ജിക്കുന്നതിന് ധനസഹായം-10 ലക്ഷം വരെ.

(ഡി) സംരംഭകത്വ സഹായ പദ്ധതി പ്രകാരമുള്ള അപേക്ഷകൾ ജില്ലാ വ്യവസായ കേന്ദ്രത്തിലാണ് സ്വീകരിക്കുന്നത്. രണ്ടു കോടി വരെ മൂലധന നിക്ഷേപമുള്ള അപേക്ഷകൾ ജില്ലാതല കമ്മിറ്റിയും അതിനുമുകളിൽ മൂലധന പരിധിയുള്ള അപേക്ഷകൾ സംസ്ഥാനതല കമ്മിറ്റിയും പാസ്സാക്കുന്നതാണ്. സംരംഭം തുടങ്ങാനുള്ള സഹായം പാസ്സാക്കുന്നത് ജില്ലാ വ്യവസായ കേന്ദ്രം ജനറൽ മാനേജറാണ്.

മേൽപ്പറഞ്ഞ സംരംഭകത്വ സഹായങ്ങൾ വിതരണം ചെയ്യുന്നത് ജില്ലാ വ്യവസായ കേന്ദ്രങ്ങളാണ്. നിക്ഷേപത്തിന്മേലുള്ള സഹായവും, ന്യൂനത സാങ്കേതിക വിദ്യ ലഭ്യമാക്കുന്നതിനുള്ള സഹായവും അനുവദിക്കുന്നത് കളക്ടർ ചെയർമാനായ ജില്ലാതല കമ്മിറ്റിയാണ്. സാധാരണ അപേക്ഷ ഫീസായി 1000 രൂപയും, പട്ടികജാതി/പട്ടികവർഗ്ഗ വിഭാഗക്കാർ 500 രൂപയും അടയ്ക്കണം.

(ഇ) ബാങ്ക് വായ്പ ഇല്ലാത്തവർക്കും ഇൻവെസ്റ്റ്മെന്റ് സപ്പോർട്ട്, സാങ്കേതിക വിദ്യ, തൊഴിൽ വൈദഗ്ദ്ധ്യം തുടങ്ങിയവ നേടാനുള്ള സഹായം എന്നിവ ലഭിക്കുന്നതാണ്.

പൊതുമേഖലാ സ്ഥാപനങ്ങളുടെ സാമൂഹ്യ പ്രതിബദ്ധത

319 (673) ശ്രീ. പി. സി. വിഷ്ണുനാഥ് :

ശ്രീ. അൻവർ സാദത്ത് :

ശ്രീ. വി. ടി. ബൽറാം :

ശ്രീ. ഷാഫി പറമ്പിൽ : താഴെക്കാണുന്ന ചോദ്യങ്ങൾക്ക് വ്യവസായവും വിവരസാങ്കേതികവും വകുപ്പുമന്ത്രി സദയം മറുപടി നൽകുമോ :

(എ) സംസ്ഥാനത്തെ പൊതുമേഖലാ സ്ഥാപനങ്ങളുടെ സാമൂഹ്യ പ്രതിബദ്ധത വർദ്ധിപ്പിക്കുന്നതിന് എന്തെല്ലാം കർമ്മപരിപാടികളാണ് ആസൂത്രണം ചെയ്തിരിക്കുന്നത് ; വിശദമാക്കുമോ ;

* ലൈബ്രറിയിൽ വച്ചിട്ടുണ്ട്.